

'குறைந்தது ஒரு மரமாவது வளருங்களேன்'; இயற்கை அன்னைக்கு அதுவே கைம்மாறு

09 July 2022



திருப்பூர் : "இயற்கை அன்னைக்கு செய்யும் கைம்மாறாக, ஒவ்வொருவரும் ஒரு மரத்தையாவது வளர்க்க வேண்டும்," என, வருமான வரித்துறை முதன்மை கமிஷனர் பூபால் ரெட்டி பேசினார். நாட்டின் 75வது சுதந்திர விழாவையொட்டி, கடந்த ஆக., மாதம் துவங்கி, ஒவ்வொரு அரசுத்துறையிலும், அமிர்த மகோத்சவமாக நடந்து வருகிறது.

இந்தவாரம், மத்திய நிதி அமைச்சகத்தின் சிறப்பு வாரமாக கொண்டாடப்பட்டது. அதன் ஒரு பகுதியாக, வருமானவரித்துறை, 'வனத்துக்குள் திருப்பூர் திட்டக்குழுவுடன் இணைந்து, நேற்று மரக்கன்று நடுவிழாவை நடத்தியது. அவிநாசி, ஆலாம்பாளையத்தை சேர்ந்த, குகனநாதன், நிகிதா சுருதி, சண்முகம், சந்திரகாந்தி, வையாபுரியப்பன், சாந்தி சைசிங் மில்ஸ், சாந்தி ஆண்துக்கு நிகிதா சைசிங் மில்லுக்கு சொந்தமான நிலத்தில் மரக்கன்றுகள் நடப்பட்டன. வருமான வரித்துறை முதன்மை கமிஷனர் (கோவை) பூபால் ரெட்டி, கூடுதல் கமிஷனர் ஸ்ரீனிவாசன், திருப்பூர் வருமானவரித்துறை அலுவலர்கள், வனத்துக்குள் திருப்பூர் திட்டக்குழுவினர், ஆடிட்டர்கள், மரக்கன்றுகள் நட்டன. சந்தனம் -200, மகாகணி -200, செம்மரம் -100 என, 500 மரக்கன்றுகள் நடப்பட்டன. வருமான வரித்துறை முதன்மை கமிஷனர் பூபால் ரெட்டி பேசியதாவது: ஒவ்வொரு மனிதனும், தங்கள் வாழ்க்கையில் ஒரு மரத்தையாவது வளர்த்திருக்க வேண்டும்;

அதுவே, இயற்கை அன்னைக்கு நாம் செய்யும் கைம்மாறாக இருக்கும். எனது சொந்த ஊரில், காந்தியடிகளுக்கு சிறிய நினைவுகம் அமைத்து, அங்கு, 300 மரக்கன்றுகள் நட்டு வளர்த்து வருகிறேன். பல்லுயிர் பெருக்கம் அடைய வழிகாட்டும் வகையில், மரங்கள் நட்டும் போது, பறவைகளுக்கு உணவிக்கும் வகையிலான மரங்களையும் நடவு செய்ய வேண்டும். பழவகை மரங்களால், மரக்கன்றுகள் இயற்கையாகவே உருவாகி, வளர்த்துவங்கும்," என்றார். கூடுதல் கமிஷனர் ஸ்ரீனிவாசன் பேசுகையில், "வருமான வரித்துறை சார்பில், மரக்கன்று நடும் விழா நடத்த வேண்டும் என்றாலே, வனத்துக்குள் திருப்பூர் திட்டம் தான் ஞாபகத்துக்கு வருகிறது. கடந்த, எட்டு ஆண்டுகளாக, நேர்த்தியான திட்டமிடல், திறமையான களப்பணியாளர், அருமையான கட்டமைப்புகளுடன், இத்திட்டம் வெற்றிகரமாக செயல்படுகிறது.

கடந்த, எட்டு ஆண்டுகளில், 13.10 லட்சம் மரங்கள் உருவாக்கப்பட்டுள்ளன. இயற்கையை பாதுகாக்கும் பணியில் உள்ள, 'வனத்துக்குள் திருப்பூர் திட்டக்குழுவினருக்கு பாராட்டுக்கள்,' என்றார். 'வெற்றி'

அமைப்பின் தலைவர் சிவராம் பேசுகையில்," முதல் நான்கு ஆண்டுகள், மரக்கன்றுகள் நட்டு வளர்த்த போது, பறவைகள் தானாக வந்து, மரங்களில் வசிக்க துவங்கின.அதற்கு பிறகு, ஓவ்வொரு ஆண்டும், 10 சதவீதம் மரங்கள், பறவைகளுக்கு உணவு அளிக்கும் வகையிலான மரங்களை வளர்த்துள்ளோம். மரம் வளர்ப்பின் மூலமாக, 'வனத்துக்குள் திருப்பூர்' எனும் திட்ட பகுதிகள், பல்லுயிர் சூழ்சி மண்டலமாக மாறியுள்ளது," என்றார்

Source: https://www.dinamalar.com/news_detail.asp?id=3049200